



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

নং : ৫০৯/২০২০

বিশ্বনাথ জিলাৰ বুৰৈ আৰু চত্ৰং নৈৰ খহনীয়া প্ৰতিৰোধী পদক্ষেপৰ বুজ ল'লে মুখ্যমন্ত্ৰীয়ে

লখিমপুৰ জিলাৰ ধলপুৰ-জামুগুৰি ৰিং বান্ধ পৰিদৰ্শন কৰিলে মুখ্যমন্ত্ৰী সোণোৱালে

**প্ৰধানমন্ত্ৰী নৰেন্দ্ৰ মোদীয়ে উত্তৰ-পূবৰ বান-গৰাখহনীয়াৰ স্থায়ী
সমাধানৰ বাবে বিজ্ঞানসন্মত পদক্ষেপ লৈছে : মুখ্যমন্ত্ৰী**

দিছপুৰ, ২৮ জুলাই : মুখ্যমন্ত্ৰী সৰ্বানন্দ সোণোৱালে আজি বিশ্বনাথ জিলাৰ লালপুখুৰীত বুৰৈ নদীৰ খহনীয়াৰ ফলত ভাবুকিৰ সৃষ্টি হোৱা অঞ্চল পৰিদৰ্শন কৰে। উল্লেখ্য যে জলসম্পদ বিভাগে জিঅ' বেগ ব্যৱহাৰ কৰি খহনীয়া অংশৰ প্ৰতিৰোধৰ পদক্ষেপ লৈছে। তদুপৰি, এই খহনীয়াৰ ফলত ৰাষ্ট্ৰীয় ঘাইপথলৈ ভাবুকি অহাৰ শংকা থকা হেতু মুখ্যমন্ত্ৰীয়ে এই খহনীয়া প্ৰতিৰোধৰ বাবে স্থায়ী ব্যৱস্থা গ্ৰহণৰ বাবে জলসম্পদ বিভাগক নিৰ্দেশ দিয়ে।

ইয়াৰ পিছতে উপস্থিত থকা সাংবাদিকসকলৰ সৈতে হোৱা কথা-বতৰাত মুখ্যমন্ত্ৰীয়ে কয় যে বুৰৈ নদীয়ে সৃষ্টি কৰা খহনীয়া প্ৰতিৰোধৰ বাবে ৰাজ্য চৰকাৰে যথোচিত পদক্ষেপ ল'ব। প্ৰতিবছৰে বানপানীত ৰাজ্যখনৰ বহু ঠাইত গৰাখহনীয়াৰ ফলত বহু ভূমি নদীৰ বুকুত জাহ গৈছে বুলি উল্লেখ কৰি মুখ্যমন্ত্ৰীয়ে কয় যে স্বাধীনতাৰ বিগত ৭ দশকত প্ৰধানমন্ত্ৰী নৰেন্দ্ৰ মোদীয়েই দেশৰ প্ৰথমগৰাকী প্ৰধানমন্ত্ৰী যিয়ে উত্তৰ-পূৰ্বাঞ্চলৰ বান আৰু গৰাখহনীয়া সমস্যাৰ বিজ্ঞানসন্মত অধ্যয়নেৰে ইয়াৰ স্থায়ী সমাধান সূত্ৰ উলিওৱাৰ বাবে পদক্ষেপ লৈছে। মুখ্যমন্ত্ৰীয়ে কয় যে প্ৰধানমন্ত্ৰী নৰেন্দ্ৰ মোদীয়ে নিৰ্দিষ্ট আয়োগৰ উপাধ্যক্ষৰ অধ্যক্ষতাত গঠন কৰা উচ্চস্তৰীয় কমিটীয়ে 'নৰ্থ ইষ্ট ৱাটাৰ মেনেজমেণ্ট অথৰিটি' গঠনৰ বাবে পৰামৰ্শ আগবঢ়াইছে তথা আগন্তুক লোকসভা অধিবেশনৰ সময়ত চৰকাৰে এই দিশত প্ৰয়োজনীয় পদক্ষেপ ল'ব বুলি কয়। মুখ্যমন্ত্ৰীয়ে লগতে কয় যে ইমান দিনে খহনীয়াক প্ৰাকৃতিক দুৰ্যোগ হিচাপে গণ্য কৰা হোৱা নাছিল। অৱশ্যে পঞ্চদশ বিত্তীয় আয়োগে খহনীয়াক প্ৰাকৃতিক দুৰ্যোগ হিচাপে মান্যতা প্ৰদান কৰিছে। অসম চৰকাৰে এই ক্ষেত্ৰত বিত্তীয় আয়োগৰ ওচৰত স্মাৰক পত্ৰ দাখিল কৰাৰ কথা মুখ্যমন্ত্ৰীয়ে উল্লেখ কৰে। মুখ্যমন্ত্ৰী সোণোৱালে লগতে কয় যে খহনীয়া প্ৰাকৃতিক দুৰ্যোগ হিচাপে ঘোষণা কৰাৰ ফলত কেন্দ্ৰীয় চৰকাৰৰ পৰা খহনীয়া প্ৰতিৰোধৰ বাবে অধিক পুঁজি লাভ কৰাটো সম্ভৱ হৈ উঠিব। বানপানী, গৰাখহনীয়াৰ উপৰি অসমে সম্প্ৰতি ধুমুহা, ক'ভিড-১৯, বাঘজানৰ গেছকুপৰ অগ্নিকাণ্ড ইত্যাদিৰ দৰে বহু কেইটা সমস্যাৰ সৈতে যুঁজ দিব লগা হৈছে বুলি মুখ্যমন্ত্ৰীয়ে কয়। মুখ্যমন্ত্ৰীয়ে এই দুৰ্যোগপূৰ্ণ সময়ত অসমৰ জনসাধাৰণে দেখুওৱা ধৈৰ্য আৰু মনোবলৰ বাবে সমূহ অসমবাসীক ধন্যবাদ জ্ঞাপন কৰে।

আজিৰ এই পৰিদৰ্শনৰ সময়ত জলসম্পদ বিভাগৰ মন্ত্ৰী কেশৱ মহন্ত, হস্ততাঁত আৰু বস্ত্ৰশিল্প বিভাগৰ মন্ত্ৰী ৰঞ্জিত দত্ত, সাংসদ পল্লৱ লোচন দাস, বিধায়ক প্ৰমোদ বৰঠাকুৰ উপস্থিত থাকে।



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

ইয়াৰ পিছতে মুখ্যমন্ত্ৰীয়ে গহপুৰত চত্ৰং নদীৰ বান আৰু গৰাখহনীয়া প্ৰতিৰোধৰ বাবে জলসম্পদ বিভাগে ৰূপায়ণ কৰি থকা গাৰ্ড ৱাল নিৰ্মাণৰ কাম-কাজৰো পৰিদৰ্শন কৰি ইয়াৰ অগ্ৰগতিৰ বুজ লয়। উল্লেখ্য যে ৫ কোটি টকা ব্যয়ৰে এই কাম-কাজ জলসম্পদ বিভাগে ৰূপায়ণ কৰি আছে।

মুখ্যমন্ত্ৰীয়ে বিশ্বনাথ জিলাৰ গহপুৰ বিধানসভা সমষ্টিৰ অন্তৰ্গত লোহিতমুখলৈ গৈ ব্ৰহ্মপুত্ৰই মথাউৰিটোৰ কাষতে সৃষ্টি কৰা খহনীয়াৰো বুজ লয়। মুখ্যমন্ত্ৰীয়ে জলসম্পদ মন্ত্ৰীগৰাকীক এই খহনীয়া প্ৰতিৰোধৰ দিশত শীঘ্ৰে পদক্ষেপ গ্ৰহণৰ নিৰ্দেশ দিয়ে।

মুখ্যমন্ত্ৰীয়ে লখিমপুৰ জিলাৰ বিহপুৰীয়া সমষ্টিৰ সোৱনশিৰি আৰু ব্ৰহ্মপুত্ৰৰ সংগমস্থলীৰ পশ্চিমে জলসম্পদ বিভাগৰ দ্বাৰা নিৰ্মাণ কৰা ধলপুৰ-জামুগুৰি ২ নং চেক বান্ধৰ সম্প্ৰতিক বানত ক্ষতিগ্ৰস্ত অংশও আজি পৰিদৰ্শন কৰে। পৰিদৰ্শন স্থলীত উপস্থিত থকা সাংবাদিকসকলক মুখ্যমন্ত্ৰীয়ে কয় যে বছৰৰ তৃতীয়টো বানত অসমৰ বহু ঠাইত খহনীয়াই জটিল ৰূপ লৈছে। চৰকাৰে ধলপুৰ-জামুগুৰি ২ নং চেক বান্ধৰ ক্ষতিগ্ৰস্ত অংশ মেৰামতিৰ লগতে অন্যান্য ঠাইত হোৱা খহনীয়া প্ৰতিৰোধৰ বাবে তাৎক্ষণিক ব্যৱস্থা গ্ৰহণ কৰিব।

আজিৰ এই পৰিদৰ্শনৰ সময়ত জলসম্পদ বিভাগৰ মন্ত্ৰী কেশৱ মহন্ত, সাংস্কৃতিক পৰিক্ৰমা বিভাগৰ মন্ত্ৰী নৱ কুমাৰ দলে, সাংসদ প্ৰদান বৰুৱা আৰু পল্লৱ লোচন দাস, স্থানীয় বিধায়ক দেৱানন্দ হাজৰিকাৰ লগতে জলসম্পদ বিভাগৰ উচ্চপদস্থ বিষয়াসকল উপস্থিত থাকে।

মুখ্যমন্ত্ৰীয়ে লগতে বিহপুৰীয়া সমষ্টিৰ ধূনাগুৰি ঘাটলৈ গৈ ধূনাগুৰি-চেনিমৰা ঘাটৰ খহনীয়াৰ বুজ লয়। তদুপৰি, মুখ্যমন্ত্ৰীয়ে জলসম্পদ বিভাগৰ দ্বাৰা এই অঞ্চলত ৰূপায়ণ হ'বলগীয়া এক প্ৰকল্পৰো বুজ লয়।

আনহাতে, মুখ্যমন্ত্ৰী সৰ্বানন্দ সোণোৱালে আজি সন্ধিয়া লখিমপুৰ জিলাৰ নআলি বালিঘাটত শোৱনশিৰি নৈয়ে দাঁতিকাষৰীয়া মথাউৰিত সৃষ্টি কৰা খহনীয়াস্থলী পৰিদৰ্শন কৰে আৰু খহনীয়া ৰোধ কৰাৰ বাবে শীঘ্ৰে পদক্ষেপ ল'বলৈ জলসম্পদ বিভাগক নিৰ্দেশ দিয়ে।

বঃভাঃ

২৮/০৭/২০২০